



ERITREAN REVOLUTIONARY DEMOCRATIC FRONT

**ብምኽንያት ዓለም-ለኸዊ መዓልቲ-ሸቃሎ፡  
ግንቦት ሓደ (መይ-ደይ) ዝተዳለወ ውድባዊ መግለጺ**

ሓደ ግንቦት ኣብ ዓውደ-አዋርሕ ፍሉይ ቦታ ዘለዎ ታሪኻዊት ዕለትያ፡፡ እዛ ዕለት'ዚኣ ሸቃሎ/ሰራሕተኛታት ዓለምና፡ ካብ'ቲ ንዘበናት ከበጽሖም ዝጸንሖ መሪር ደርባዊ ወጽዓ ንምንጋፍ፡ ተወዲቦም ዘካየዱም መሪር ቃልስን ዝኸፈሉም ከቢድ መስዋእትን ንምዝካር ብሓደ ሸነኽ፡ ብዘገምታዊ መስርሕ ዝግተርዎም ወርቃዊ መኽሰባት ብምዕቃብ፡ ብሩህ መጻኢ ንምውሓስ ዓሊምም ዘካየዱም ቃልሲ ንምጥንኻር ቃሎም ንምሕዳስ ከኣ ብካልእ ሸነኽ፡ ዝጽምብልዎ፡ ዓለም-ለኸዊ አፍልጦ ዝተዋህባ ክብርቲ ዕለትያ፡፡ እነሆ ነዛ ክብርቲ ዕለት ንምጽንባል፡ ሎሚ ሓደ ግንቦት 2017 መበል 124 ግዜ ብደረጃ ዓለም ትዝከር ኣላ፡፡

ኣብ'ዚ ዓለም-ለኸዊ ዝኸሪ በዓል'ዚ፡ ኤርትራውያን ሸቃሎ/ሰራሕተኛታት ብተበራረይቲ ባዕዳውያን ዝኣኑ ንዘበጽሖም ንዝነበረ ደርባዊ ምዝመዛ ብምቅዋም፡ ዘይሕለል ጽንዓትን መኸተን ኣካይዶም ኣብ ምዕራፋት ናይ'ዛ ዕለት ኣሰሮም ኣንቢሮምዮም፡፡ ብጀካ'ዚ ከም ሃገር፡ ህዝብታት ኤርትራ ዘልዓልዎ ነጻነታዊ ሕቶ ንምዕዋት፡ ኣብ 50ታት ኣብ ዝካየድ ዝነበረ ሰላማዊ ፖለቲካዊ ቃልሲ ይኹን፡ ኣብ መስርሕ ዕጥቃዊ ቃልሲ፡ ተራን ኣበርክቶን ኤርትራውያን ሸቃሎ/ሰራሕተኛታት ልሉይ ግደ ነበሮ፡፡

ሎሚ ንመበል 124 ግዜ ዝበዓል ዘሎ ዓለም-ለኸዊ በዓል “መይ-ደይ” ክነብዕል እንከሎና እንበኣር፡ እዚ ዕለት'ዚ ምስ'ቲ ብደረጃ ዓለም ዝተኸፍሎ መስዋእቲ፡ ብመስርሕ ዘውሓሶም መኽሰባትን ዝሰነቑ ራእይን ጥራይ ዝዕየር ዘይኮነ፡ ኣብ ክለ ሃገራዊ ኣጀንዳና ክረኣ ዝግበኣ፡ ዓሚቕ ትርጉም ዘለዎ፡ ብብሉጽ ናይ ጽንዓትን መኸተን ኤርትራውያን ሸቃሎ/ሰራሕተኛታት ዝተወቐረ ሓደ ምዕራፍ ናይ ታሪኽናዮ፡፡

ኤርትራውያን ሸቃሎ/ሰራሕተኛታት፡ ከም ኩሎም ህዝብታት ኤርትራ ነጻነታዊ ተጋድሎና ንምዕዋት፡ ከቢድ መስዋእቲ ንምኸፋል ኣብ ቅድመ-ግንባር ክሰለፉ እንከለዉ፡ ናብ ዘማዕደውዎ ብሩህ መጻኢ ንምብጻሕያ፡፡ ብዋጋ መስዋእቶም፡ ህዝብታት ኤርትራ ኩሉ-መዳያዊ ሓርነታት ክዓትሩ፡ ኣብ ሓራ ፖለቲካዊ ምርጫኣም፡ ሰብኣውን ደሞክራሲያውን መሰላቶም ተዋሒሱ፡ ቁጠባውን ማሕበራውን ገሰጋሰ ብምምዝጋብ ብጎደና ምዕባላን ልምዓትን ክምርሹ፡ ካብ ሃገራዊ ጸጋታት ምዕራይን ፍትሓውን ተጠቃምነቶም ክረጋገጹሎም፡ ምስ ጎደቦታቶምን ማሕበረ-ሰብ ዓለምን ንኣባራዊ ረብሓን ውሑስ ርግኣትን ኣብ ሕድሕድ ምኽብባር ዝተሰረተ ክልተኣዊ ሽርክና ክህልዎም ዓሊምዮም፡፡

እዚ ብሙዑት ተጋድሎ ህዝብታትና ብሓፈሻ፡ ኤርትራውያን ሸቃሎ/ሰራሕተኛታት ከኣ ብፍላይ፡ ድርብ ጸር ተሰኪሞም፡ ከቢድ መስገዳላት ሰጊሮም ዘውሓሶም ነጻነታዊ ዓወትን ቅዱስ ራእይን፡ ብፋሽስታዊ ስርዓት ኢሳይያስ/ህግደፍ ተኸለፉ፡፡ ኣብ ዓለም መዳርግቲ ንዘይርከበሉ ሕሱም ጭቆና፡ ምዝመዛን ዓፈናን ክሳጥሑ፡ ድሕነቶምን ቀጻልነቶምን ኣብ ሓደጋ ክወድቑ ኣብ ዝኸነሉ ሕሱም ወቐቲ ምህላውና ናይ ኣደባባይ ሚስጢር'ዮ፡፡

ንመሰረታዊ ዕላማታት ሰውራና ብምብርዓን ንባህግን ተስፋን ህዝብታትና ዘምከነ፡ ፋሽስታዊ ስርዓት ኢሳይያስ/ህግደፍ፡ ከም'ቲ ንመላእ ውጹዓት ህዝብታት ኤርትራ፡ ሰብኣውን ዲሞክራሲያውን መሰላቶም ዓፊኑ፡ ጊላታት ስርዓቱ ክኾኑ ዝፈረዶም፡ ንኤርትራውያን ሰራሕተኛታትውን ከም ማሕበራዊ ቀጻል ንምብራሶም ዝህንደዱ ፖሊሲታት ክተግብር ጸኒሑን ኣሎን፡፡ እቶም መባእታዊ ዓለም-ለኸዊ መሰላት ሰራሕተኛታት ዝበሃሉ፡ ናይ ስራሕ ውሕሰነት፣ ግቡእ ክፍሊትን ብሕጊ ዝውሰን ናይ ስራሕ ሰዓታትን ብምንፋግ፡ ከም ግሉ-ዘ-አቕሓ ንሰብኣዊ ክብርታቶም ቀንጠሉ፡ ክሳብ ኣንጉራም ዝመጸ ናይ ጉልበት ምዝመዛ እናፈጸመ፡ ንክርፋሕ ህይወት ክሳጥሑ ፈሪድዎምዮ፡፡ ብዘይ ቅቡል ምኽንያት ካብ ስራሕ ዝጸልጸሉ፣ ዝድስከሉ፣ ዝባረሩን ብሓይልታት ጸጥታ እናተሃደኑ ዝመቐሉን ኤርትራውያን ሰራሕተኛታት ማእለያ ዮብሎምን፡፡ ብተወሳኺ ብኣስገዳድ ናብ መሳርዕ ሃገራዊ ኣገልግሎትን ወፍሪ ዋርሳይ ይከኣሎን ዝጓረቱ፡ ብቀስበን ብረት ክዓጥቑ፡ ከም ሚሊሻ ነጻ ኣገልግሎት ክህቡ፡ ኣብ ዓዲ ህግደፍ ዝተሰገዱዮም፡፡

ፋሽስታዊ ስርዓት ኢሳይያስ፡ ከም ኣቡ-ጓይላ ኩናት፡ ሰይጣናዊ ሸውሃቱ ንምርዋይ ክብል ኣብ ዝሓለፈ ርብዒ ዘመን ዕድመ ስልጣኑ ዘሳወሮም መጋርያታት፡ ናይ ህዝብታትና ንያትን ተወፋይነትን ብምህራም፡ ሃገርና ዝነበራ ትስፋው መጻእን መስርሕ ምዕባሊኣን ኮለፉ፡ ንሰብኣዊ ዓቕምታት ህዝብታትና፡ መሳወሪ ናይ ዝለዎም ዘባውን ክባብያውን ግርጭታት፡ ንሃገርና ከኣ ናብ መብረ ዘይብሉ እቶን ቀይርዎዮ፡፡ ናይ'ዚ ፖሊሲ'ዚ ውጽኢት፡ ህዝብን ሃገርን ኣብ ደንደስ ጥፍኣትን ምብትታንን ክሳጥሑ ኮይኖም ኣለዉ፡፡

ርእሱ-ፋሽስቲ ኢሳይያስን ስርዓቱን ብዝተኸተልዎም መዕነውቲ ፖሊሲታት፡ ማሕበረ-ቁጠባዊ ዓቕምታትና ብኩናት ብምህንኳቱ፡ ቀጥታዊ ጽልውኡ ኣብ መዓልታዊ ህይወት መላእ ህዝብታትና ብሓፈሻ፡ ኣብ ልዕሊ ኤርትራውያን ሽቃሎ/ሰራሕተኛታት ከእ ብፍላይ፡ ዓብይ ማሕበራዊ ቅልውላው ከም ዝፈጠረ ርዳኢዮ። ካብ'ዚ ብኩናት ዝተሃሞኸ ሃገራዊ ጸጋታት ዝተረፈ፡ ኣብ መንጎ ሞትን ሕይወትን እናተሳሕገ ትልኽ ዝብል ዝነበረ ዝርካቡ ቁጠባዊ ንጥፊታት ሃገርና፡ ፋሽስታዊ ስርዓት ኢሳይያስ ጠቕሊሉ ንምቁጽጻር ዓለሊሙ ብሽም “ምቅያር ናቅፋ” ዘተኣታተዎ ገባቲ ፖሊሲ፡ ማሕበራውን ቁጠባውን ህይወት ህዝብታትና ብሓፈሻ፡ ሽቃሎ/ሰራሕተኛታት ኤርትራ ድማ ብፍላይ ብዝኸፈኦ ቁልቁል ዝኣፉ ከንቆት ነርዖ።

ፋሽስታዊ ስርዓት ኢሳይያስ/ህግደፍ ዝልለየሉ ናይ ምግባት ፖሊሲ፡ ብሽም ምቅያር ባጤራ ፍጹማዊ ጭካነ ብዝተመልኦ ኣገባብ፡ ንሰብ-ሃብቲ ደቂ-ሃገር ይኹን ወጻኢተኛታት ርእሱ-ማሎም ዘዋፍሩሉ መፈናፈኒ ብምክላእ፡ “**አጥሚኹ-ግዛእ**” ዝብል ጨካኝ ፖሊሲኡ ኣጋዲዱዎ ኣሎ። እዚ ስርዓት'ዚ፡ እንትርፎ ንፖለቲካዊ ስልጣኑ ወሳኒ ዝኾኑ ትካላት ጸጥታ፡ ሃገራዊ ድሕነትን ምክልኻልን፡ መጻኢ ዕድል ህዝብታት ኤርትራ ዘለምልም ሓድሽ ናይ ስራሕ ዕድል ክፈጥር ኣይተራእየን። ካብ ባዕዳዊ መግዛእቲ ዝተወረሰ፡ ፋሽስታዊ ስርዓት ህግደፍ ዝውንነን ኢንዱስትሪታትን ፋብሪካታትን፡ ገሊኡን ሰኣን እኹል ቀረብ መለዋወጢ ኣቕሑት፡ ገሊኡን ድማ ብመደብ ካብ ኣፍራይነት ከዝሕትላን ደው ከብላን ኮይነን ኣሎዎ። ብሰንኪ'ዚ ድማ፡ ነባራት ሽቃሎ ውሕስነት ስራሕ ስኢኖም፡ ካብ ማእቶት ክጽልጹን ምስ ስድራ-ቤታቶም ኣብ ሓደጋ እናወደቁ ዝኸዱሉ፡ ድኽነት፡ ጥሜትን ዓጸቦን እናዓመቐ ዝመጸሉ፡ ስደት ኤርትራውያን ብቃፍላያት ዝኾነሉ፡ ኣብ ማእከላይ ባሕሪ ብጅምላ ህልቂት ዜጋታት ዘጋጥሙሉ፡ መሪር ሕላፊትና፡ ናይ ዝሓለፈ ርብዒ ዘመን ከውንነትና ዝምስክር ሓቂ እዩ።

ነዚ መሪር ከውንነት'ዚ ብምክላድ፡ ብዋጋ ሓሳሪ መከራ ኤርትራውያን ሽቃሎ/ሰራሕተኛታት እናተጣልዐት፡ ዕድሙ ፋሽስታዊ ስርዓት ኢሳይያስ ንምንዋሕ ትኽድም ዘላ ስማዊት ማሕበር ሃገራዊ ኮንፌረንስን ሰራሕተኛታት ኤርትራ(ሃኮሰኤ) ትፍጽም ዘላ እልቢ ኣልቦ ገበናት ንዝሓርእሉ ዘቐንዙ ስቓይ ምዃኑ ርእሱ-ግሉጽ ሓቂዮ።

ስለዚ ምበኣር፡ እዚ ብፋሽስታዊ ስርዓት ኢሳይያስ፡ ኣብ ልዕሊ ህዝብታት ኤርትራ ብሓፈሻ ኣብ ልዕሊ ኤርትራውያን ሽቃሎ/ሰራሕተኛታት ከእ ብፍላይ ዝፍጸም ዘሎ ተደራራቢ በደላት፡ ታሪኽ ይቐረ ዘይብሎ፡ ጥርዙ ዝሓለፈ መዳርግቲ ኣልቦ ጭካነ ብምዃኑ፡ ብድሆ ከበሃል ኣለዎ። ንህላውን ቀጻልነትን ህዝብን ሃገርን ኤርትራ ዝህድድ ዘሎ ሓደጋ ብርሰትን ምብትታንን፡ ቀንዲ ምንጭ ፋሽስታዊ ስርዓት ኢሳይያስ/ህግደፍ ምዃኑ ክነስምረሉ ዝግባእዮ። ነዚ ሓደጋዚ ብምዕጻፍ፡ ዋሕስ ህላዌናን ቀጻልነትናን ናይ ምርግጋጽ መድረኻዊ ዕምም፡ ናይ መላእ ህዝብታት ኤርትራ ብሓፈሻ፡ ኤርትራውያን ሽቃሎ/ሰራሕተኛታት ድማ ብፍላይ፡ ንቐሕን ወሳኒን ተሳትፎ ስለ ዝጠልብ፡ ነዚ ታሪኻዊ ሓላፍነት ዝዳረግ ድልውነት ክረጋግጹ ይግባእ። እዞ ንመበል 124 ግዜ ንጽንብላ ዘሎና ዓለም-ለኻዊት በዓል “ሜይ-ደይ” ቃልና ነሓድሰሉ ዕለት ክኸውን ይህልዎ ንብል።

ውድብና ሰውራዊ ደሞክራሲያዊ ግንባር ኤርትራ/ሰደግኤ/፡ ድሕነት ህዝብን ሃገርን ንምውሓስ፡ “**ቅኑዕ መስመርን ሓፋሽን ሒዝና፡ ንጽንኩር መድረኻት ብምስጋር ክንዕወት ኢና!**” ዝብል መሪሕ ጭርሖኡ ልዕሊ ካልእ እዋን ብምብራኽ፡ መድረኽ ዝጠልቦ ግብኣቱ ከፍጽም ድልው ምህላዉ ክረጋግጹ ይፈቱ። ውድብና ካብ 17 ክሳብ 21 ለካቲት 2017 ዘሰላሰሎ ታሪኻዊ ገይ ውድባዊ ጉባኤኡ፡ ንዘለናዮ ተኣፋፊ መድረኽ ብጉቡእ ድሕሪ ምምዛን፡ ኪኖ ብድሆታቱ ናብ ብሩህ መጻኢ ከማዕዳው ዘኸለሎ፡ ቅኑዓት እስትራተጂታት፡ ፖሊሲታትን ውሳኔታትን ብምሕንጻጽ፡ ፖለቲካውን ሞራላውን ዓቕምታቱ ከሰውድ በቐዮዮ። ስለዝኾነ ከኣ፡ ነቲ ኣቐዲሙ ንብዙሕነታዊ ከውንነትና ኣብ ጸብጻብ ዘእተወ፡ ንቐሕን ሰፊሕን ተሳትፎ ህዝብታትና ዝዕድም፡ መድረኻዊ ዕዮታቱ ዘለለዮ፡ ኣብ ልዕሊ ህዝብን ሃገርን ኣንጻላልዮ ዘሎ ሓደጋ ብርሰት ብዘተኣማምን ንምዕጻፍ ዘብቅዖ፡ ኣብ ቅኑዕ መርሆ ዝተሰረተ ዝምድና ሓይልታት ተቓውሞ ንምምስራት ከካየዶ ዝጸንሐን ዘሎን ቃልሲ ዳግም ቅንዕንኡ ብምሕዳስ፡ ንምዕዋቱ ከም ወትሩ ብጽንዓትን ተወፋይነትን ክቃለስ ድልው ምህላዉ፡ ብኣጋጣሚ'ዚ ክቡር ዕለት የረጋግጽ።

**ግንቦት ሓደ(መይ-ደይ) ዓለም-ለኻዊ መዓልቲ ሽቃሎ፡ ንዘልኣለም ከቢራ ትንበር!!  
ቅኑዕ መስመርን ሓፋሽን ሒዝና፡ ንጽንኩራት መድረኻት ብምስጋር ክንዕወት ኢና!!  
ዝኸርን ክብርን ንሰማእታትና!!**

**ፖለቲካዊ ቤት ጽሕፈት  
ሰውራዊ ደሞክራሲያዊ ግንባር ኤርትራ (ሰደግኤ)  
01 ግንቦት 2017**